

சனிக்கிழமை
தலைப்புச் செய்திகள்

காலை

1. பிரதமர் திரு நரேந்திர மோடி இலங்கையில் இந்தியாவின் உதவியுடன் செயல்படுத்தப்படும் பல்வேறு திட்டங்களை இன்று தொடங்கி வைக்கிறார்.
2. தாஷ்கண்டில் இன்று தொடங்கும் நாடாளுமன்ற பிரதிநிதிகள் கூட்டத்தில் மக்களவைத் தலைவர் திரு. ஓம்பிர்லா தலைமையிலான குழு பங்கேற்கிறது.
3. எல்லைப் பகுதிகளை ஒட்டிய கிராமங்களின் மேம்பாட்டிற்கான இரண்டாம் கட்டத் திட்டம், அந்த கிராமங்களின் வளர்ச்சியை அதிகரிக்கும் என உள்துறை அமைச்சர் திரு அமித்ஷா கூறியுள்ளார்.
4. தேசிய கடல்சார் தினம் இன்று கொண்டாடப்படுகிறது.
5. ஐ.பி.எல். கிரிக்கெட் போட்டியில் லக்னோ அணி 12 ரன் வித்தியாசத்தில் மும்பை அணியை வென்றது.

---- இனி விரிவான செய்திகள் ----

<<<<>>>>

பிரதமர் திரு நரேந்திர மோடி, மூன்று நாள் அரசு முறைப் பயணமாக நேற்று இரவு இலங்கை சென்றடைந்தார்.

கொழும்பில் உள்ள பண்டாரநாயக சர்வதேச விமான நிலையத்தில் பிரதமரை அந்நாட்டு வெளியுறவு அமைச்சர் திரு. விஜித் ஹேரத் உள்ளிட்ட 5 அமைச்சர்கள் வரவேற்றனர்.

இன்று அவர் அந்நாட்டு அதிபர் திரு. அநூர குமார திசநாயகவுடன் இருதரப்பு உறவுகள் குறித்து பேச்சு நடத்துகிறார்.

இந்தியாவின் உதவியுடன் இலங்கையில் மேற்கொள்ளப்பட்டுள்ள பல்வேறு வளர்ச்சித் திட்டங்களையும் அவர் தொடங்கி வைக்க உள்ளார்.

இலங்கை அதிபருடனான சந்திப்பின்போது இரு நாடுகளுக்கும் இடையே பாதுகாப்பு, எரிசக்தி உள்ளிட்ட துறைகளில் ஒப்பந்தங்கள் கையெழுத்தாகும் என எதிர்பார்க்கப்படுவதாக எமது செய்தியாளர் தெரிவிக்கிறார்.

நாளை காலை அனுராதாபுரம் செல்லும் பிரதமர், அங்குள்ள பௌத்த ஆலயத்தில் வழிபாடு மேற்கொள்கிறார்.

இலங்கையின் வட பகுதியையும், கொழும்பையும் இணைக்கும் புதிய ரயில் சேவையையும் திரு. நரேந்திர மோடி தொடங்கி வைக்கிறார்.

பிரதமரின் இந்தப் பயணம் இருதரப்பு உறவுகளை மேலும் வலுப்படுத்தும் என்று அந்நாட்டின் முன்னாள் அதிபர் திரு. ரணில் விக்ரமசிங்க தெரிவித்துள்ளார்.

<<<<>>>>

பிரதமர் திரு. நரேந்திர மோடி நாளை ராமேஸ்வரம் வரவுள்ள நிலையில், மத்திய ரயில்வே மற்றும் தகவல் ஒலிபரப்புத்துறை அமைச்சர் திரு. அஸ்வினி வைஷ்ணவ் இன்று அங்கு மேற்கொள்ளப்பட்டுள்ள ஏற்பாடுகளை ஆய்வு செய்கிறார்.

புதிதாக கட்டப்பட்டுள்ள பாம்பன் ரயில் பாலத்தை அமைச்சர் பார்வையிட உள்ளார்.

பிரதமர் நாளை தொடங்கி வைக்க உள்ள புதிய ரயில் சேவை தொடர்பாகவும் திரு. அஸ்வினி வைஷ்ணவ் ஆய்வு மேற்கொள்ள உள்ளார்.

அவருடன் தகவல் ஒலிபரப்புத்துறை இணையமைச்சர் திரு. எல். முருகனும் ராமேஸ்வரம் சென்று ஆய்வு மேற்கொள்கிறார்.

<<<<>>>>

செயற்கை நுண்ணறிவுத் தொழில்நுட்பத்தின் பலன்கள் அனைத்துத் தரப்பு மக்களையும் சென்றடைய வேண்டும் என குடியரசுத் துணைத் தலைவர் திரு ஜகதீப் தன்கர் வலியுறுத்தியுள்ளார்.

புதுதில்லியில் நேற்று நடைபெற்ற நூல் வெளியீட்டு விழாவில் பேசிய அவர், புதிய தொழில்நுட்பங்கள் வளர்ச்சியடையும்போது அதனை முறைப்படுத்த வேண்டிய அவசியம் உள்ளது என்றார்.

புதிய தொழில்நுட்பங்கள், பாதுகாப்பான மற்றும் ஆக்கப்பூர்வமான செயல்முறைகளுக்கு மட்டுமே பயன்படுத்தப்படுவதை உறுதி செய்ய வேண்டும் என்று அவர் வலியுறுத்தினார்.

இந்தியாவின் டிஜிட்டல் தனிநபர் தரவு பாதுகாப்புச் சட்டம் முக்கியமான நடவடிக்கை என்று திரு. ஜகதீப் தங்கர் பாராட்டு தெரிவித்தார்.

<<<<>>>>

உஸ்பெகிஸ்தானின் தாஷ்கண்டில் நாடாளுமன்ற தலைவர்கள் மற்றும் பிரதிநிதிகளின் கூட்டம் இன்று நடைபெறுகிறது.

இதில் இந்தியா சார்பில் மக்களவைத் தலைவர் திரு. ஓம்பிர்லா தலைமையிலான குழு பங்கேற்கிறது.

இதில் மாநிலங்களவைத் துணைத்தலைவர் திரு. ஹரிவன்ஷ், மக்களவை உறுப்பினர் திரு. அனூராக் தாக்கூர் உள்ளிட்டோர் இடம்பெற்றுள்ளனர்.

இக்கூட்டத்தில் நாடாளுமன்ற செயல்பாடுகள் குறித்து விவாதங்கள் நடைபெற உள்ளன.

தாஷ்கண்டில் உள்ள இந்திய சமுதாயத்தினர் உடனும் திரு. ஓம் பிர்லா கலந்துரையாட உள்ளார்.

<<<<>>>>

எல்லைப் பகுதிகளை ஒட்டிய கிராமங்களின் மேம்பாட்டிற்கான இரண்டாம் கட்டத் திட்டம், அந்த கிராமங்களின் வளர்ச்சியை அதிகரிக்கும் என்று உள்துறை அமைச்சர் திரு அமித்ஷா கூறியுள்ளார்.

மத்திய அமைச்சரவை இத்திட்டத்திற்கு நேற்று ஒப்புதல் அளித்த நிலையில் சமூக வலைதளத்தில் திரு. அமித் ஷா இக்கருத்தை தெரிவித்துள்ளார்.

சர்வதேச எல்லைப் பகுதியை ஒட்டிய கிராமப் பகுதியில் மக்களின் வாழ்வாதாரத்தை மேம்படுத்த இத்திட்டம் உதவும் என்று அவர் குறிப்பிட்டுள்ளார்.

எல்லைப் பகுதியின் பாதுகாப்பையும் இது அதிகரிக்கும் என்று திரு. அமித் ஷா கூறியுள்ளார்.

<<<<>>>>

புத்தொழில் நிறுவனங்களின் வளர்ச்சியை மத்திய அரசு தொடர்ந்து ஊக்குவித்து வருவதாக வர்த்தகம் மற்றும் தொழில் துறை அமைச்சர் திரு பியூஷ் கோயல் கூறியுள்ளார்.

புதுதில்லியில் நடைபெற்று வரும் புத்தொழில் திருவிழாவின் இரண்டாம் நாள் நிகழ்ச்சியில் பங்கேற்ற அவர், அங்கு நடைபெறும் கண்காட்சியைப் பார்வையிட்டார்.

பின்னர் செய்தியாளர்களிடம் பேசிய அமைச்சர், புதுமைக் கண்டுபிடிப்புகள் மற்றும் தொழில்நுட்பம் சார்ந்த வளர்ச்சியில் இந்தியா உலக அளவில் முன்னோடி நாடாக உருவெடுத்து வருகிறது என்றார்.

மூன்று நாட்கள் நடைபெறும் இந்த புத்தொழில் திருவிழாவில் ஆயிரத்துக்கும் மேற்பட்ட முதலீட்டாளர்களும், 50 நாடுகளைச் சேர்ந்த 10 ஆயிரம் பிரதிநிதிகளும் பங்கேற்றுள்ளதாக திரு. பியூஷ் கோயல் குறிப்பிட்டார்.

<<<<>>>>

கர்நாடக மாநிலம் கார்வாரில் கடற்படைத் தளபதிகள் மாநாட்டை பாதுகாப்புத்துறை அமைச்சர் திரு. ராஜ்நாத் சிங் இன்று தொடங்கி வைக்கிறார்.

கடற்படையின் செயல்பாடுகள் மற்றும் நிர்வாக விஷயங்கள் குறித்து இதில் விவாதிக்கப்பட உள்ளது.

IOS சாகர் கப்பலையும் திரு. ராஜ்நாத் சிங் கொடியசைத்து தொடங்கி வைக்க உள்ளார்.

<<<<>>>>

62வது தேசிய கடல்சார் தினம் இன்று கொண்டாடப்படுகிறது.

கடல்சார் செயல்பாடுகளின் முக்கியத்துவத்தை உணர்த்தும் வகையில் ஒவ்வொரு ஆண்டும் ஏப்ரல் 5ஆம் தேதி இந்த தினம் கொண்டாடப்பட்டு வருகிறது.

இதையொட்டி நாடு முழுவதும் பல்வேறு நிகழ்ச்சிகளுக்கு ஏற்பாடுகள் செய்யப்பட்டுள்ளன.

<<<<>>>>

பிற நாடுகளை ஒப்பிடுகையில் இந்தியாவில் பெட்ரோல்-டீசல் விலை குறைவாகவே உள்ளது என பெட்ரோலியத்துறை இணையமைச்சர் திரு. சுரேஷ் கோபி தெரிவித்துள்ளார்.

மக்களவையில் கேள்வி ஒன்றுக்கு பதிலளித்த அவர், பாகிஸ்தான், பங்களாதேஷ், இலங்கை, நேபாளம் ஆகிய அண்டை நாடுகளில் பெட்ரோல் விலை, கடந்த 4 ஆண்டுகளில் பெருமளவு அதிகரித்துள்ளதாகக் கூறினார்.

ஃபிரான்ஸ், ஜெர்மனி, அமெரிக்கா, இங்கிலாந்து உள்ளிட்ட வளர்ந்த நாடுகளிலும் பெட்ரோல்-டீசல் விலை தொடர்ந்து அதிகரித்து வருவதாகக் கூறினார்.

இந்தியாவில் மட்டுமே அரசின் நடவடிக்கைகள் காரணமாக எரிபொருள் விலை குறைவாக உள்ளது என்று அவர் தெரிவித்தார்.

சமையல் எரிவாயு சிலிண்டர்களின் விலையும் இந்தியாவை விட பிற நாடுகளில் அதிகம் என்று திரு. சுரேஷ் கோபி கூறினார்.

<<<<>>>>

ஸ்டாண்ட்அப் இந்தியா திட்டத்தின்கீழ் இதுவரை 61 ஆயிரம் கோடி ரூபாய் தொழில்முனைவோருக்கு விடுவிக்கப்பட்டுள்ளதாக மத்திய அரசு தெரிவித்துள்ளது.

இத்திட்டம் தொடங்கப்பட்டு இன்றுடன் 7 ஆண்டுகள் நிறைவடைவதை ஒட்டி மத்திய நிதியமைச்சகம் வெளியிட்டுள்ள அறிக்கையில் இத்தகவல் தெரிவிக்கப்பட்டுள்ளது.

எஸ்.சி, எஸ்.டி. பிரிவனர் மற்றும் மகளிர் அதிக அளவில் தொழில்முனைவோராக வேண்டும் என்ற நோக்கில் இத்திட்டம் தொடங்கப்பட்டுள்ளதாக அதில் குறிப்பிடப்பட்டுள்ளது.

<<<<>>>>

பிரதமரின் மக்கள் மருந்தகத் திட்டத்தின் மூலம் தமிழகத்தின் காஞ்சிபுரத்தில் மக்கள் அதிக அளவில் பயனடைந்து வருகின்றனர்.

குறைந்த விலையில் தரமான மருந்துகள் இங்கு விற்பனை செய்யப்படுவதாக இந்த மருந்தகத்தை நிர்வகித்து வருபவர் எமது செய்தியாளரிடம் தெரிவித்தார்.

(வாய்ஸ் பைட் - பெண்மணி - 28 நொடிகள்)

இந்த மருந்தகத்தால் தங்களது மருந்து செலவுகள் குறைந்துள்ளதாக பயனாளிகள் தெரிவித்தனர்.

<<<<>>>>

பப்புவா நியூகினியாவில் இன்று அதிகாலை நிலநடுக்கம் ஏற்பட்டது.

இது ரிக்டர் அளவில் 7 புள்ளி ஒன்றாக பதிவானது.

இதையடுத்து அங்கு சுனாமி எச்சரிக்கை விடுக்கப்பட்டுள்ளது.

நேபாளத்தில் நேற்று மாலை நிலநடுக்கம் உணரப்பட்டது.

இது ரிக்டர் அளவில் 5ஆக பதிவானது.

தலைநகர் புதுதில்லியிலும் நேற்று மாலை வேசன நில அதிர்வு உணரப்பட்டது.

<<<<>>>>

ஐபி.எல். கிரிக்கெட் போட்டியில் லக்னோ அணி 12 ரன் வித்தியாசத்தில் மும்பை அணியை வென்றது.

லக்னோவில் நடைபெற்ற இப்போட்டியில் முதலில் விளையாடிய லக்னோ அணி நிர்ணயிக்கப்பட்ட 20 ஓவரில் 8 விக்ெட் இழப்புக்கு 203 ரன் எடுத்தது.

204 ரன் எடுத்தால் வெற்றி என்ற இலக்குடன் பின்னர் விளையாடிய மும்பை அணி, நிர்ணயிக்கப்பட்ட 20 ஓவரில் 5 விக்ெட் இழப்புக்கு 191 ரன் மட்டுமே எடுத்து தோல்வியடைந்தது.

இன்றைய போட்டியில் இன்று பிற்பகல் மணி 3.30க்கு சென்னை அணி – தில்லி அணியை எதிர்கொள்கிறது.

இரவு 7.30 மணிக்கு **Mullanpur**-ல் நடைபெறும் மற்றொரு ஆட்டத்தில் பஞ்சாப் அணி – ராஜஸ்தான் அணியை எதிர்கொள்கிறது.

உலக கோப்பை துப்பாக்கி சுடும் போட்டியில் இந்தியாவின் **Chain Singh** வெண்கலப் பதக்கம் வென்றார்.

அர்ஜென்டினாவில் நடைபெற்ற இப்போட்டியில் 50 மீட்டர் ரைஃபிள் பிரிவில் அவர் இப்பதக்கத்தை வென்றார்.

<<<<The End>>>>